



08.10. 2024

தலைப்புச் செய்திகள்

1. சட்டப்பேரவை தேர்தல் நடைபெற்ற ஹரியானாவில் பிஜேபியும், ஜம்மு காஷ்மீர் தேசிய மாநாட்டு கட்சியும் பெரும்பான்மை இடங்களில் தொடர்ந்து முன்னிலை வகித்து வருகின்றன.
2. நாட்டை காப்பதில் விமான படை வீரர்கள் துணிச்சலுடன் அளப்பரிய சேவையாற்றுவதாக பிரதமர் திரு.நரேந்திரமோடி பாராட்டியுள்ளார்.
3. தமிழ்நாட்டில் 38 ஆயிரத்து 600 கோடி ரூபாய் மதிப்பிலான 14 புதிய முதலீடுகளுக்கு மாநில அமைச்சரவை இன்று ஒப்புதல் வழங்கியுள்ளது.
4. வளர்ச்சி பணிகளை கண்காணித்து விரைவு படுத்த மாவட்ட வாரியாக பொறுப்பு அமைச்சர்களை நியமித்து முதலமைச்சர் திரு.மு.க.ஸ்டாலின் உத்தரவிட்டுள்ளார்.
5. வளிமண்டல கீழுக்கு சுழற்சி காரணமாக கோவை, திருப்பூர், திண்டுக்கல், உள்ளிட்ட 10 மாவட்டங்களில் இன்று கனமழை பெய்ய வாய்ப்பிருப்பதாக சென்னை வானிலை ஆய்வுமையம் தெரிவித்துள்ளது

இனி விரிவான செய்திகள்

தேர்தல்

ஜம்மு காஷ்மீர் மற்றும் ஹரியானா மாநிலத்தில் தலா 90 சட்டப்பேரவை தொகுதிகளுக்கான தேர்தல் வாக்கு எண்ணிக்கை தொடர்ந்து நடைபெற்று வருகிறது.

ஹரியானாவில் 50 இடங்களில் முன்னிலை வகித்து வரும் பிஜேபி தொடர்ந்து 3 ஆவது முறையாக ஆட்சி அமைக்கும் நிலையில் உள்ளது.

காங்கிரஸ் கட்சி 34 இடங்களில் முன்னிலையில் உள்ளது. ஒரு தொகுதியில் வெற்றிபெற்றுள்ளது.

ஜம்மு காஷ்மீரில் தேசிய மாநாட்டு கட்சி மற்றும் காங்கிரஸ் கூட்டணி இணைந்து பெரும்பான்மைக்கும் மேற்பட்ட இடங்களில் முன்னிலை வகித்து வருகின்றன.

தற்போதைய நிலவரப்படி தேசிய மாநாட்டு கட்சி 43 இடங்களிலும்,

பிஜேபி 27 இடங்களிலும்

காங்கிரஸ் 8 இடங்களிலும் முன்னிலையில் உள்ளன.

4 தொகுதிகளுக்கான முடிவுகள் அறிவிக்கப்பட்டுள்ள நிலையில் தேசிய மாநாட்டு கட்சி, பிஜேபி தலா 2 இடங்களை கைப்பற்றியுள்ளது.

விமான படை

இந்திய விமான படையின் 92ஆவது ஆண்டு நிறுவன நாள் இன்று கொண்டாடப்படுவதை ஒட்டி குடியரசு தலைவர், பிரதமர், உள்ளிட்ட தலைவர்கள் வாழ்த்து தெரிவித்துள்ளனர்.

குடியரசுத்தலைவர் திருமதி திரௌபதி முர்மு வெளியிட்டுள்ள செய்தியில் நம் வான் மண்டலத்தை பாதுகாக்கும் விமான படையினர் பேரிடரில்போது மனிதநேய அடிப்படையில் ஆற்றும் சேவை அளப்பரியது என்று கூறியுள்ளார்.

விமானபடையினரின் அறிவாற்றல், துணிச்சல், அனைவருக்கும் உத்வேகம் அளிப்பதாக புகழாரம் சூட்டியுள்ளார்.

பிரதமர் திரு.நரேந்திரமோடி வெளியிட்ட வாழ்த்து செய்தியில், தேசத்தை காப்பதில் விமான படை வீரர்கள் அளப்பரிய சேவையாற்றுவதாகவும்,

வர்தம் துணிச்சலும், தொழில் நேர்த்தியும் அனைவராலும் போற்றப்படுவதாக எடுத்துரைத்தார்.

21ஆம் நூற்றாண்டில் விமான படை ஆற்றல் மிகு சக்தியாக உருவெடுத்துள்ள வீடியோ பதிவையும் சமூகவலைதளத்தில் பிரதமர் பகிர்ந்துள்ளார்.

பாதுகாப்புத்துறை அமைச்சர் திரு.ராஜ்நாட்சிங் விடுத்துள்ள செய்தியில், வான் மண்டலத்தை பாதுகாக்கும் விமான படையினரின் சீர்மிகு பணிகளில் தேசம் பெருமிதம் கொள்வதாக பாராட்டியுள்ளார்.

உள்துறை அமைச்சர் திரு.அமித்ஷா தமது வாழ்த்து செய்தியில் நாட்டின் ஒருமைப்பாடையும், நல்லிணக்கத்தையும் நிலைநாட்டும் விமான படையினரின் வீரமிகு சேவைக்கு தலைவணங்குவதாக கூறியுள்ளார்.

இந்நாளை ஒட்டி சென்னை தாம்பரம் விமான படை தளத்தில் நடைபெற்ற சிறப்பு நிகழ்ச்சியில் முப்படைகளின் தலைவர் ஜென்ரல் அனில் செளவ்ஹான் சிறப்பு விருந்தினராக பங்கேற்று தேசிய கொடியை ஏற்றிவைத்தார்.

விமானபடை தளபதி ஏர் சீப் மார்ஷல் A.P. சிங் விமான படையினரின் அணிவகுப்பு மரியாதையை ஏற்றுகொண்டதோடு, விமானங்களின் வான் அணிவகுப்பையும் பார்வையிட்டார்.

இந்நிகழ்ச்சியில் பேசிய அவர் எவ்வித சவாலையும் சமாளிக்கும் வகையில் விமான படையினர் தயார்நிலையில் உள்ளதாக குறிப்பிட்டார்.

பாதுகாப்பு தளவாடங்களை உள்நாட்டிலேயே தயாரிக்கும் வகையில் சுய சார்பு திட்டத்தின் கீழ் பாதுகாப்பு சாதனங்கள் நம் நாட்டிலேயே உற்பத்தி செய்யப்படுவதாக அவர் சுட்டிக்காட்டினார்.

“ஆற்றில் மிகு வலிமையான தன்னிறைவு விமான படை” என்ற கருப்பொருளுடன் இந்தாண்டு விமான படை தினம் கொண்டாடப்படுகிறது.

விருது

2022-ம் ஆண்டிற்கான தேசிய திரைப்பட விருதுகளை குடியரசு தலைவர் திருமதி திரௌபதி முர்மு புதுதில்லியில் இன்று வழங்குகிறார்.

இந்நிகழ்ச்சியில் பழம்பெரும் நடிகர் மிதுன் சக்கரவர்த்திக்கு திரைப்பட துறையில் வாழ்நாள் சாதனை படைத்தமைக்காக தாதா சாகேப் பால்கே விருது வழங்கப்படுகிறது.

4 பிரிவுகளில் தேசிய விருதை வென்ற பொன்னியின் செல்வன் தமிழ் திரைப்படத்தின் இயக்குநர் மணிரத்னம்,

இசையமைப்பாளர் ஏ.ஆர். ரஹ்மான்

ஒளிப்பதிவாளர்கள் ரவிவர்மன்

ஒலிப்பதிவாளர் ஆனந்த் கிருஷ்ணமூர்த்தி ஆகியோரும் குடியரசு தலைவரிடமிருந்து விருது பெற உள்ளனர்.

சிறந்த நடிகைக்கான விருதை திருச்சிற்றம்பலம் திரைப்படத்தில் நடித்த நித்யாமேனன் மற்றும் கட்ச் எக்ஸ்பிரஸ் குஜராத்தி திரைப்படத்தில் நடித்த மானசி பரேக்கும் பெறுகின்றனர்.

அமைச்சரவை கூட்டம்

தமிழ்நாட்டில் 38 ஆயிரத்து 600 கோடி ரூபாய் மதிப்பிலான புதிய முதலீடுகளுக்கு தமிழக அமைச்சரவைக்கூட்டத்தில் ஒப்புதல் வழங்கப்பட்டுள்ளது.

முதலமைச்சர் திரு.மு.க.ஸ்டாலின் தலைமையில் சென்னையில் இன்று நடைபெற்ற அமைச்சரவை கூட்டத்திற்கு பின்னர் செய்தியாளர்களிடம் பேசிய மாநில நிதியமைச்சர் திரு.தங்கம் தென்னரசு இதனை தெரிவித்தார்.

புதிய முதலீடுகள் மூலம் 47 ஆயிரம் பேருக்கு வேலை வாய்ப்பு கிடைக்கும் என்று கூறிய அவர் மின்னணு பாதுகாப்பு செல்.போன் உபகரணங்கள் தயாரிப்பில் 14 முதலீடுகள் பெறப்பட்டுள்ளதாகவும் குறிப்பிட்டார்.

ராணிப்பேட்டையில் 9 ஆயிரம் கோடி ரூபாய் மதிப்பில் டாட்டா நிறுவன தொழிற்சாலை அமைய உள்ளதாகவும்,

அரியலூர் மாவட்டத்தில் கிரீன் ட்ரெண்டிங் பசுமை தொழிற்சாலை அமைய உள்ளதாகவும் அவர் தெரிவித்தார்.

காஞ்சிபுரத்தில் 13 ஆயிரத்து 180 கோடி ரூபாய் மதிப்பில் .பாக்ஸ்கானின் துணை நிறுவனமான யுஸான் தொழில்நுட்ப நிறுவனம் அமையும் என்றும் அமைச்சர் தெரிவித்தார்.

வாய்ஸ்

மாநில தொழில்துறை அமைச்சர் திரு.டி.ஆர்.பி.ராஜா உடனிருந்தார்.

பொறுப்பு அமைச்சர்கள்

தமிழ்நாட்டில் மாவட்ட வளர்ச்சி பணிகளை துரிதப்படுத்தவும், கண்காணிக்கவும், பொறுப்பு அமைச்சர்களை நியமித்து முதலமைச்சர் திரு.மு.க.ஸ்டாலின் இன்று ஆணை பிறப்பித்துள்ளார்.

இதன்படி :

திருநெல்வேலி மாவட்டத்திற்கு அமைச்சர் திரு.கே.என்.நேரு,

தேனி திரு. ஐ.பெரியசாமி

திருப்பத்தூர், கள்ளக்குறிச்சி மாவட்டங்களுக்கு திரு. எ.வ.வேலு,

தர்மபுரி திரு. எம்.ஆர்.கே.பன்னீர்செல்வம்

தென்காசி திரு. கே.கே.எஸ்.எஸ்.ஆர் ராமசந்திரன் ஆகியோர் நியமனம் செய்யப்பட்டுள்ளனர்.

இதேபோல் கன்னியாகுமரி மாவட்டத்திற்கு திரு. தங்கம் தென்னரசு

நீலகிரி திரு. மு.பெ. சாமிநாதன்

கிருஷ்ணகிரி திரு.சக்கரபாணி,

கோவை திரு.செந்தில்பாலாஜி

காஞ்சிபுரம் திரு.ஆர்.காந்தி,

பெரம்பலூர் திரு.எஸ்.எஸ்.சிவசங்கர்

நாகையில் திரு.அன்பில் மகேஷ் பொய்யாமொழி

மயிலாடுதுறை மாவட்டத்திற்கு திரு.மெய்யநாதன் ஆகியோர் பொறுப்பு அமைச்சர்களாக நியமிக்கப்பட்டுள்ளனர்.

மா.சுப்பிரமணியன்

தமிழகத்தில் வடகிழக்கு பருவமழை முன்னேற்பாடாக ஆயிரம் இடங்களில் மழைக்கால மருத்துவ முகாம்கள் நடத்தப்படும் என மாநில மருத்துவம் மக்கள் நல்வாழ்வுத்துறை அமைச்சர் திரு.மா.சுப்பிரமணியன் தெரிவித்துள்ளார்.

சென்னையில் இன்று செய்தியாளர்களிடம் பேசிய அவர் சென்னையில் மட்டும் 100 இடங்களிலும்,

இதர பகுதிகளில் 900 இடங்களிலும் வரும் 15ஆம் தேதி இம்முகாம்கள் தொடங்கும் என்றார்.

அஇஅதிமுக - மனிதசங்கிலி

தமிழ்நாட்டில் சொத்துவரி உயர்வு, அத்தியாவசிய பொருட்கள் விலை அதிகரிப்பு ஆகியவற்றை திரும்பபெற வலியுறுத்தி அஇஅதிமுக சார்பில்

மாநிலத்தின் பல்வேறு இடங்களில் மனித சங்கிலி போராட்டம் இன்று நடைபெற்றது.

நாமக்கல்லில் திமுக அரசை கண்டித்து கட்சியின் அமைப்பு செயலாளர் திரு.பி.தங்கமணி தலைமையில் இந்த ஆர்பாட்டம் நடைபெற்றது.

காஞ்சிபுரம், உள்ளிட்ட பல்வேறு இடங்களிலும் நடைபெற்ற மனித சங்கிலி போராட்டத்தில் ஏராளமான அஇஅதிமுகவினர் பங்கேற்றனர்.

விண்வெளி வார விழா

ஸ்ரீஹரிகோட்டா சதீஸ்தவான் விண்வெளி ஏவுதளம் சார்பில் தர்மபுரியில் விண்வெளி வார விழா கண்காட்சி தற்போது நடைபெற்று வருகிறது.

ஏராளமான பள்ளி கல்லூரி மாணாக்கர் இதனை பார்வையிட்டு வருவதாக எமது செய்தியாளர் தெரிவிக்கிறார்.

வாய்ஸ்

ஸ்ரீஹரிகோட்டாவிலிருந்து அடுத்த மாதம் ஒரு செயற்கைகோளும்,

டிசம்பரில் 2 செயற்கைகோளும் விண்ணில் செலுத்தப்பட உள்ளதாக இஸ்ரோ ஏவுதள இணை இயக்குனர் சையத் அஹமத் கூறியுள்ளார்.

புத்தக திருவிழா

விருதுநகர் புத்தக திருவிழா நாளை மறுநாள் வரை நீட்டிக்கப்பட்டுள்ளதாக மாவட்ட ஆட்சித்தலைவர் திரு.ஜெயசீலன் தெரிவித்துள்ளார்.

இதுகுறித்து எமது செய்தியாளர்

வாய்ஸ்

இருவரி

தேனி மாவட்டம் ஆன்டிபட்டி உப்புதுறை கிராமத்தில் நாளை மக்கள் தொடர்பு திட்ட முகாம் நடைபெறும் என்று ஆட்சித்தலைவர் திருமதி சஜீவனா தெரிவித்துள்ளார்.

திருப்பத்தூரில் தகுதியுடைய வேலை வாய்ப்பற்றோர் உதவி தொகை பெற அடுத்த மாதம் 30ஆம் தேதிக்குள் விண்ணப்பிக்கலாம் என ஆட்சித்தலைவர் திரு.தர்ப்பக ராஜ் தெரிவித்துள்ளார்.

திருச்சியில் தமிழ்நாடு அரசு பணியாளர் தேர்வாணையத்தின் குரூப் 2 முதன்மை தேர்வுக்கான இலவச சிறப்பு பயிற்சிவகுப்பு வரும் 14ஆம் தேதி தொடங்கும் என்று ஆட்சித்தலைவர் திரு.மா.பிரதீப்குமார் தெரிவித்துள்ளார்.

புதுக்கோட்டை மாவட்ட வேலை வாய்ப்பு அலுவலகத்தில் இத்தேர்விற்கான இலவச பயிற்சி வகுப்புகள் நாளை தொடங்கும் என்று ஆட்சித்தலைவர் திருமதி அருணா கூறியுள்ளார்.

பொதுப்பணித்துறை

ஈரோடு மாவட்டம் கோபிசெட்டிபாளையம் குண்டேரி பள்ளம் அணை நிரம்பியதை அடுத்து கொங்கர்பாளையம் வாணிபுத்தூர் உள்ளிட்ட பகுதிகளில் வசிக்கும் கரையோர மக்கள் பாதுகாப்பாக இருக்குமாறு பொதுப்பணித்துறை அறிவுறுத்தியுள்ளது.

வானிலை

வளிமண்டல கீழுக்கு சுழற்சி காரணமாக கோவை, திருப்பூர், திண்டுக்கல், தேனி, நீலகிரி, ஈரோடு, கிருஷ்ணகிரி, தர்மபுரி, சேலம், திருப்பத்தூர் மாவட்டங்களில் இன்று கனமழை பெய்ய வாய்ப்பிருப்பதாக சென்னை வானிலை ஆய்வுமையம் தெரிவித்துள்ளது

தென் தமிழக கடலோரம், மன்னார் வளைகுடா, குமரிக்கடல் பகுதிகளில் பலத்த சூறாவளி காற்று வீசக்கூடும் என்பதால் மீனவர்கள் அடுத்த 5 நாட்களுக்கு கடலுக்குள் செல்லவேண்டாம் என அறிவுறுத்தப்பட்டுள்ளனர்.

பேட்மிண்டன்

Finland Vantaa-வில் BWF Arctic ஒப்பன் பேட்மிண்டன் போட்டிகள் இன்று தொடங்குகின்றன.

6 நாட்கள் நடைபெறும் இப்போட்டிகளில் இந்தியாவின் பி.வி.சிந்து, லக்ஷயா சென், கிடாம்பி ஸ்ரீகாந்த் உள்ளிட்டோர் களமிறங்குகின்றனர்.

மகளிர் ஒற்றையர் பிரிவில் இந்தியாவின் பி.வி.சிந்து – கனடாவின் Michelle Li-யை இன்று எதிர்கொள்கிறார்.

இதர போட்டிகளில்

Malvika Bansod - தைவானின் Shuo Yun Sung-யும்,

Aakarshi Kashyap – ஜெர்மனியின் Yvonne Li-யையும்
எதிர்கொள்கின்றனர்.

கிரிக்கெட்

இந்தியா - பங்களாதேஷ் அணிகளுக்கிடையிலான 2ஆவது 20-20 கிரிக்கெட் போட்டி புதுதில்லியில் நாளை நடைபெறுகிறது.

3 போட்டிகள் கொண்ட இத்தொடரில் இந்தியா முதல் போட்டியில் வெற்றி பெற்று முன்னிலையில் உள்ளது.

இத்துடன் இந்த செய்தியறிக்கை முடிவடைந்தது
